



Frá oljumessuni í Aberdeen seinast. Mynd Jan Müller/oljan.fo

Føroysk oljuinnrás í Aberdeen

Jan Müller

07.09.2015 - 10:38

[Oljan.fo](http://oljan.fo)

Í dag fara umboð fyri føroyskt vinnulív, kommunur og myndugleikar til Aberdeen at luttaka á altjóða oljumessu. Høvuðsendamálið við at taka lut er ein spildurnýggj verkætlan at marknaðarføra Føroyar sum marítiman tænaðstudepil í Norðuratlantshavi.

Føroysk vinna kappingarfør

Hóast støðan og útlitini í altjóða oljuvinnuni ikki eru tey allarbestu í løtuni, so hava føroyskir myndugleikar og vinnan kortini ikki mist vónina til eina føroyska oljuframtíð. Tað boðar føroyska luttøkan á altjóða oljumessuni í Aberdeen í hesum døgum frá.

Ikki tí at føroyska luttøkan er so stór sum árin frammanundan, men kortini eru fyra vinnufyrirøkur og triggjar havnir við á messuni umframt umboð fyri stovnar og feløg, ið arbeiða fyri Føroyum sum oljuland.

Føroyski básurin fer fyrst og fremst at marknaðarføra Føroyar sum veitara av tænastrum til altjóða oljuvinnuna umframt at marknaðarføra komandi útbjóðingina um tvey ár.

Føroysku luttakararnir eru Atlantic Airways, Føroya Tele, Mest/Pam, Atlantic Supply Base, Runavíkar kommuna, Tórshavnar kommuna og Vágs kommuna. Haraftrat eru eisini Oljuvinnufelagið, Jarðfeingi og FOÍB partur av føroyska básinum. Tað er Oljuvinnufelagið, sum stendur fyri fyrireikingunum.

Maritimur tænastrudepil

Sum nakað spildurnýtt fer básurin í Aberdeen at almannakunngerá nýggju verkætlanina við Føroyum sum maritimum tænastrudepli í Norðuratlantshavi. Tað er m.a. Oljuvinnufelagið undir Vinnuhúsinum, sum saman við arktisku umboðani hjá Javnaðarflokkinum á Fólkatíngi, ið hevur arbeiðt við hesi verkætlanini. Endamálið er at samskipa virkseimið hjá fyrirøkum, havnum oð. í Føroyum, sum hava tilknýti til bæði oljuvinnu og sjóvinnu, í ein maritimum tænastrudepil.

Umboð fyri Jarðfeingi og Vinnumálaráðið fara so eisini at nýta høvi at kunna um komandi útbjóðingina í 2017.

Í báðum førum er ætlanin tvær reisir um dagin at hava stuttar framløgur fyri vitjandi og innbodnum. Ljós verður serstakliga varpað á nýggju og spennandi verkætlanina við Føroyum sum maritimum tænastrudepli.

Pallurin er eisini merktur júst av hesi verkætlan, nú hann m.a. er prýddur við eini risastórari mynd av boripallinum West Hercules, sum varð umvældur á Skálafjørðinum í fjør. Hann skal vísa Føroyar sum eitt land, ið er kappingarført at veita vørur og tænastrur til ta risastóru oljuvinnuna. Umvælingin av boripallinum er kanska tann størsta sveinaroyndin hjá føroyskari veitingarvinnu til altjóða oljuheimin nakrantíð og vilja framsýnararnir við hesum vísa teimum mongu vitjandi, at smáu Føroyar megna væl at bjóða seg fram í kappingini við onnur øki at veita vørur og tænastrur til olju- og frálandssvinnuna.

Endamálið við hesi verkætlan er eisini at vera tilreiðar at taka ímóti móguleikunum, sum koma í kjalarvørrinum á veðurlagsbroytingum í Arktis.

Alt at vinna

Í Aberdeen fer Jórún Gardar, sum starvast í Oljuvinnufelagnum, at leggja fram fyri Oljuvinnufelagið ta nýggju strategisku satsingina hjá føroysku veitaravinnuni um at staðseta Føroyar sum ein maritimum tænastrudepil.

Formaðurin í OVF, Magni Arge, er í hesum døgum bundin av politiskum samráðingum um at skipa nýtt landsstýri og verður tí neyvan við í Aberdeen. Hann sigur seg vera sannførdan um, at føroysk tænaðstovna hevur alt at vinna í eini felags marknaðarføring.

“Tað er umráðandi at koma á tal við tey, sum disponera skipini og gera av, hvar tey leggja inn. Tað eru ofta fólk, sum sita á fjarskotnum skrivstovum og hava lítlan og ongan kunnleika til tær umstøður og tænaðstovna vit hava í Føroyum.

Vit hava eitt tænaðstovna, sum í mongum førum er betri enn tað hjá grannalondunum, og fáa vit at vita, at okkum manglar nakað í, so vita vit eisini, hvar vit skulu betra um tænaðstovna, sigur Magni Arge.

Formaðurin í Oljuvinnufelagnum feignast eisini um, at almennu myndugleikarnir eru við á landabásinum í sínum royndum at kunna um og marknaðarføra eina komandi leitiútbjóðing í Føroyum.

“Hóast vit í vinnuni fyrst og fremst leggja okkum eftir at marknaðarføra fyrítøkurnar, so vita vit eisini, at eitt gott samstarv millum vinnuna og útlendsku oljufeløgini, ið bora her, hevur havt alstóran týðning fyri førleikameningina av vinnuni og hevur tað verið við til at halda vinnuhjólunum gangandi.

Hóast vinnan ikki er bundin at eini oljuleiting við Føroyar, so er greitt, at leiting er sera týðningarmikil fyri vinnuna. Tað er tí eisini okkara vón, at tað fer at eydnast Jarðfeingi og myndugleikunum at skapa áhuga fyri nýggjum boringum á føroyska landgrunninum. Tað fer so vónandi at síggjast aftur í lokala vinnuumhvørvinum.

So eins og vinnufyrítøkurnar kunnu vinna við at ganga hond í hond og standa saman, so kunnu Føroyar eisini vinna við, at vinnan og leitimyndugleikarnar virka saman. Og her er oljumessan í Aberdeen sjálvandi eitt gott høvi.

Rætt at vísa flaggið

Eisini Johan Dahl, fráfarandi landsstýrismaður í vinnumálum, sum eftir ætlan skuldi vera partur av føroyska ferðalagnum, men mátti avlýsa vegna valið, ynskir føroysku luttakarunum góða eydnu í Aberdeen. Hann heldur tað avgjørt vera rætt at vísa flaggið, eisini og kanska ikki minst í niðurgangstíðum sum nú. Sjálvur sær hann stórar móguleikar í einum tænaðstovna, sum nú verður marknaðarførdur í Aberdeen umframt kunningina um komandi oljuútbjóðingina í Føroyum. Hann ynskir komandi landsstýrismanninum góða eydnu við hesum fyri Føroyar týðandi átøkum.

Føroyska ferðalagið, sum telur umleið 20 fólk, fer umframt at røkta verandi og knýta nýggj sambond á risastóru oljumessuni og eisini úti á vinnuvirkjum í býnum og nærhendis, eisini at vitja stóru og nógv trafíkeraðu havnina í Aberdeen, ið hvønn dag tekur ímóti skipum, ið virka innan frálendsvinnuna. Har fer havnameistarin at taka ímóti. Hvat kunnu Føroyar læra av skotsku royndunum og ber til at leggja lunnar undir framtíðar samvinnu eru nakrir av spurningunum, sum vónandi verða svaraðir.

Ætlanin er eisini at skipa fyri kunnandi tiltaki, har ein hin mest kendi skotski orkujournalisturin, Jeremy Cresswell frá Press and Journal, fer at greiða frá støðuni hjá skotska oljuídnaðinum. Eisini fer umboð frá føroysku sendistovuna í London at kunna føroysku luttakararnar um teir mongu móguleikar og tæmastur á sendistovuni, sum føroysk vinna kann gera brúk av. Sendistovan hevur júst fingið nýggjan sendimann, Áka Johansen úr Vestmanna. Hann hevur verið í hesum embætinum áður og avloysir Joannes V. Hansen, sum fer aftur at arbeiða í Tinganesi.

Roknað verður annars við, at tað verða uppáftur fleiri føroysk vinnulívsumboð á oljumessuni í Aberdeen, sum tó ikki beinleiðis eru partur av føroyska básinum.

Oljumessan “Offshore Europe 2015” letur upp týsmorgunin 8. september og endar fríggjadag 11. september. Tað eru júst 25 ár síðani, at føroyskt vinnulív fyri fyrstu ferð luttók á oljumessu í Aberdeen. Tá vóru ikki færri enn 90 fólk í ferðalagnum og teirra millum tveir landstýrismenn.

Oljuportalurin er við á oljumessuni og fer at kunna um tiltakið sohvørt.